

اولاد اور والدین کے تعلقات کا تجزیاتی مطالعہ قرآن کی روشنی میں

سیدہ ہانیہ نقوی، سامنہ بتول

خلاصہ

رحمت اللعالمین حضرت محمد اللہ تعالیٰ کی طرف سے انسانیت کے لیے ہدایت لے کر دُنیا میں تشریف لائے، جو اللہ کی توحید اور ایمان کی دعوت دینے پر معمور ہوئے۔ قرآن کریم اللہ تعالیٰ کی طرف سے آپؐ پر نازل کی گئی آخری کتاب ہے اور یہ کتاب ہدایت و انقلاب ہے، اس میں دوسرے موضوعات کی طرح "والدین و اولاد کے باہمی رویہ" کے لیے بہترین اسلوب زندگی بیان کئے ہیں، اس میں ماں باپ سے حسن سلوک اور خدمت کا حکم اللہ تعالیٰ کی توحید اور عبادت کے ساتھ ساتھ دیا گیا ہے، جس سے معلوم ہوتا ہے کہ انسان کے اعمال میں اللہ کی عبادت کے بعد ماں باپ کی خدمت اور راحت رسانی مقام بلند کے حصول کا ذریعہ بنتی ہے میں نے اس موضوع پر قلم اٹھایا میں نے مقالے کے خاندانی زندگی کے قرآنی اسلوب میں والدین اور اولاد کا باہمی رویہ و برتاؤ پہلے حصے میں مفہیم شناسی کی ہے جیسے خاندانی، زندگی، قرآن، اسلوب، اور دوسرے حصے میں قرآنی اسلوب میں والدین اور اولاد کے باہمی برتاؤ کے چند نمونے بیان کیا ہے، اور آخری حصے میں قرآنی نقطہ نظر سے بچے کی اہمیت بیان کیا ہے۔

اہم الفاظ: اولاد، والدین، تعلقات، تجزیاتی مطالعہ، قرآن

مقدمہ

تمام حمد و ثنا اس پروردگار کی جس نے انسان کو خلق کیا اور خلق کرنے کے بعد ایسے ہی نہیں چھوڑا بلکہ اس کی ہدایت کے لیے انبیاء و اولیاء جیسے عظیم رہبر عطا فرمائے اور مسلمانوں پر خصوصی لطف و کرم ہے کہ قرآن و اہلبیت جیسے "عظیم ہادی" بھی دیے اور ان کی محبت کو ہمارے لیے نجات کا ذریعہ قرار دیا ہے اور ان کی پیروی کو کامیابی کا ذریعہ قرار دیا ہے۔

قرآن مجید میں خداوند عالم فرماتا ہے کہ:

ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ ۱

یہ کتاب، جس میں کوئی شبہ نہیں، ہدایت ہے تقویٰ والوں کے لیے۔

قرآن مجید میں زندگی گزارنے کا طریقہ اور انسان کی ضروریات کا سامان اور مشکلات کا حل موجود ہے۔ اس میں "والدین اور اولاد کے باہمی تعلقات" ایک اہم مسئلہ ہے۔ کیوں کہ آج کل کے معاشرے میں اولاد والدین کی عزت نہیں کرتی ہے۔ انہیں والدین کے ساتھ کیسا رویہ رکھنا چاہیے؟ کیسے پیش آنا چاہیے؟ اور والدین کو بچوں کے ساتھ کیسے پیش آنا چاہیے اور کیسے پرورش کرنی چاہیے ان سب کے بارے میں بتانا میں بہت ضروری سمجھتی ہوں۔ میں نے اس موضوع پر قلم اٹھایا تاکہ معاشرہ اس کو پڑھ کر اس سے آشنا ہو اور اس پر عمل کرے اور معاشرہ بھی خوشگوار رہے۔ خداوند عالم بھی ہمیں والدین کے ساتھ اچھا سلوک کرنے کی اور قرآن کو سمجھنے اور اس پر عمل کرنے کی توفیق عطا فرمائے۔

۱۔ مفاہیم شناسی:

۱۔۱: اسلوب کے لغوی معنی:

تربیت، طریقہ

۲۔۱: اسلوب کے اصطلاحی معنی:

اسلوب عربی زبان کا لفظ ہے۔ جس کا مطلب ہے کہ کسی فرد، گروہ یا معاشرے کے زندگی گزارنے

کا طور و طریقہ اور سلیقہ۔ اسے فارسی میں طرز کہا جاتا ہے۔^۲

۳۔۱: زندگی کا لغوی معنی:

زندگی کو عربی میں حیات کہتے ہیں جس کا معنی صاحب "القاموس" کے مطابق نشوونما بقا اور منفعت^۳

۱۔ سورہ بقرہ، آیت: ۲

۲۔ Merriam. Websters collegiate dictionary ۶۷۲ میریام ویبستر،

۳۔ قاسمی کیرانوی، مولانا وحید الزمان (مترجم: مولانا وحید الزمان قاسمی کیرانوی) القاموس الوحید، کراچی: ادارہ اسلامیات، بی:ج:

اول۔ ۳۲۲ھ، جون ۲۰۰۱ء، ص: ۳۰۱

اور "ابن فارس" کہتے ہیں:

فالحياة و هو ضد الموت "حیات" یعنی موت کی ضد

۴۔۱: زندگی کا اصطلاحی معنی:

صفة وجودیت توجب للمتصف بها ان يعلم و يقدر و الحيات
الدنيا هي ما تشغل العبد عن الآخرة

حیات ایک وجودی صفت ہے، جو سبب بنتی ہے کہ موصوف جان لے اور قدرت
حاصل کرے اور دنیوی زندگی سے مراد یہ ہے کہ اسے آخرت سے روگرداں
کردے۔^۲

۵۔۱: قرآن کے لغوی معنی:

اہل لغت نے قرآن کے معنی یوں بیان کیے ہیں:

"قرآن" قراءہ کی طرح "قرء" سے ماخوذ ہے۔ جن کے اصلی معنی لغت عرب میں جمع کرنے کے
ہیں۔ کتاب کے عام رواج سے پہلے کسی نظم یا نثر کے جمع کرنے کا اس طرح کہ وہ محفوظ ہو جانے،
بہترین طریقہ یہی تھا کہ اسے سینے میں محفوظ یعنی ازبر کر لیا جائے۔

اسی بنا پر صدر اسلام میں "قراءۃ" بمعنی "حفظ" مستعمل ہوتا تھا اور حافظ قرآن کو "قاری" کہتے
تھے۔^۳

۶۔۱: قرآن کا اصطلاحی معنی:

قرآن مجید کا اصطلاحی معنی ہے کہ "وہ کلام جو بطور وحی حضرت رسول خدا ﷺ پر بحیثیت معجزہ
اتارا گیا ہے۔"^۴

۱ ابن زکریا (مترجم: شہاب الدین ابو عمرو) معجم المقائیس فی اللغۃ، لبنان: دار الفکر، ص: ۲۹۰ ابی الحسن احمد ابن فارس

۲ قاضی عبدالنبی احمد نگر، جامع العلوم فی اصطلاحات الفنون الملتب بدستور العلماء، بیروت: بی، نا، ج: دوم، ۱۹۷۵م، ج
۲، ص: ۷۰

۳ سید علی نقی نقوی، مقدمہ قرآن (لاہور: معراج کتب، بی، ج: اول، ۲۰۱۳)، ص: ۱۱،

۴ ایضاً

۷۔ ا: قرآن کا تعارف:

قرآن مجید علم و معرفت کا سب سے بڑا خزانہ اور افضل ترین کلام ہے اور ہر لحاظ سے "معجزہ" ہے جس میں تمام انسانی ضرورتوں و مسائل کا حل موجود ہے اور ہر قسم کی مشکلات کو دور کرنے کی صلاحیت رکھتا ہے۔ دنیا و آخرت کی سعادت و خوش بختی اپنے دامن میں لیے ہوئے ہے۔ اس علمی و وسعت کا اعلان کرتے ہوئے خداوند عالم فرماتا ہے کہ:

وَلَا رَيْبَ وَلَا يَأْسَ إِلَّا فِي كِتَابٍ مُّبِينٍ^۱

اور زمین کی تاریکیوں میں کوئی دانہ اور خشک و تر ایسا نہیں ہے جو کتاب مبین میں

موجود نہ ہو۔

ہر قسم کے مسائل کا حل قرآن مجید میں موجود ہے۔ اسی طرح "والدین اور اولاد کا باہمی رویہ و برتاؤ" کے بارے میں بھی قرآن مجید میں ذکر ہوا ہے کہ اولاد کا والدین کے ساتھ اور والدین کا اولاد کے ساتھ کیسا رویہ ہونا چاہیے کہ جس سے خاندان یا معاشرے میں تعلقات خوشگوار ہو سکیں اور آخرت کو بھی سنوار سکیں۔ ان سب کے اسلوب قرآن میں ذکر ہوئے ہیں۔

۲۔ قرآنی اسلوب میں والدین اور اولاد کے باہمی برتاؤ کو چند نمونے

قرآن مجید ایک مکمل کتاب ہے اور ایک منشور ہے جس میں خداوند متعال نے ہمیں چھوٹی سے چھوٹی اور بڑی سے بڑی مثالوں کے ذریعے ہدایت عطا کی ہے۔ زندگی گزارنے کے انفرادی و اجتماعی اصول سیکھائے ہیں۔ قرآن ایک مکمل درس گاہ ہے اور انسان کے لیے ہدایت کا سرچشمہ ہے۔ اسی کتاب میں خدا نے معاشرتی اسلوب بھی بیان کئے ہیں جس میں ایک خوبصورت رشتہ (والدین اور اولاد کا باہمی برتاؤ) پر زور دیا ہے۔ آئیں ہم قرآن کی نظر میں "والدین اور اولاد کا باہمی برتاؤ" آپ کی خدمت میں پیش کرتے ہیں۔ اس کو دو حصوں میں تقسیم کرتے ہیں:

الف: اولاد کا والدین کے ساتھ برتاؤ

ب: والدین کا اولاد کے ساتھ برتاؤ

الف) اولاد کا والدین کے ساتھ برتاؤ:

اسلام اجتماعی اور معاشرتی دین ہے اور اس کے ماننے والے صرف رضائے خدا کی خاطر اور اس کی راہ میں قدم اٹھاتے ہوئے ایک دوسرے سے تعلق و رابطہ رکھتے ہیں۔ اسلام نے ہمیں معاشرے میں زندگی بسر کرنے کے اصول بھی بتائے کہ ان کی معرفت کے بعد ان پر عمل کر کے ہم خدا کو خوش کر سکیں اور اس کے نتیجے میں دنیا و آخرت کی سعادت سے ہمکنار ہو جائیں۔ والدین خدا کی طرف سے ہمارے لیے رحمت ہیں۔ جن کی وجہ سے ہم اس دنیا میں آئے۔ جنہوں نے ہمیں پالا بڑا کیا اور ہماری ہر خواہش کو پورا کیا۔ والدین اپنی خواہش کو پست پیش ڈال کر سب سے پہلے اپنی اولاد کی خواہش کو پورا کرتے ہیں۔ والدین کا اولاد پر بہت بڑا احسان ہے جس احسان کو اولاد کبھی بھی جھکا نہیں سکتی۔

یہاں پر ہم اولاد کے کچھ فرائض بیان کریں گے کہ اولاد کو والدین کے ساتھ کیسا رویہ رکھنا چاہیے؟

۱۔ والدین کے ساتھ حسن سلوک

اسلام میں اولاد کے اوپر والدین کا حق سب سے اہم اور واجب قرار دیا گیا ہے یہی وجہ ہے کہ خداوند عالم نے والدین کے ساتھ حسن سلوک اور اپنی عبادت کا حکم ایک ساتھ دیا ہے۔

جیسا کہ قرآن مجید میں خداوند عالم فرماتا ہے:

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا^۱

اور آپ کے رب نے فیصلہ کر دیا ہے کہ تم اس کے سوا کسی کی بندگی نہ کرو اور والدین کے ساتھ نیکی کرو۔

اصول کافی میں ابی ولاد الحفاظ سے منقول ہے کہ میں نے امام جعفر صادق علیہ السلام سے عرض

کیا: "وَبِالْوَالِدَيْنِ إِحْسَانًا" کی آیت میں جس احسان کا ذکر کیا گیا ہے اس سے کیا مراد ہے؟

امام نے فرمایا: مقصد یہ ہے کہ والدین کے ساتھ اچھی معاشرت رکھو اور انہیں اس بات پر مجبور نہ کرو کہ وہ اپنی ضروریات کے لیے تجھ سے سوال کریں۔ ان کی تمام ضروریات کا خود خیال رکھو۔ اگرچہ وہ مستغنی بھی کیوں نہ ہوں۔ کیا اللہ تعالیٰ نے یہ نہیں فرمایا:

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ^۱

جب تک تم اپنی پسند کی چیزوں میں سے خرچ نہ کرو تب تک کبھی نیکی کو نہیں پہنچ سکتے۔

تم اس وقت تک نیکی کا مقام حاصل نہیں کر سکتے جب تک اپنی پسندیدہ چیزیں خرچ نہ کرو۔^۲
توحید اسلام کی عظیم ترین بنیاد ہے، ماں باپ سے نیکی کرنے کو اس کے ساتھ ذکر کیا گیا ہے۔

۲: والدین کے ساتھ احسان کرنا

والدین کے احترام کے بارے میں اسلام نے اس قدر تاکید کی ہے کہ اتنی تاکید بہت کم کسی اور مسئلے میں کی گئی ہے۔ نمونے کے طور پر چند ایک پہلوؤں کی طرف اشارہ کرتے ہیں:

لَا تَعْبُدُونَ إِلَّا اللَّهَ وَبِالْوَالِدَيْنِ إِحْسَانًا^۳

اللہ کے سوا کسی کی عبادت نہ کرو اور اپنے والدین پر احسان کرو۔

وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا^۴

اور تم لوگ اللہ ہی کی بندگی کرو اور کسی چیز کو اس کا شریک قرار نہ دو اور ماں باپ کے ساتھ احسان کرو۔

أَلَّا تُشْرِكُوا بِهِ شَيْئًا وَبِالْوَالِدَيْنِ إِحْسَانًا^۵

تم لوگ کسی کو اس (اللہ) کا شریک نہ بناؤ اور والدین پر احسان کرو۔

اس مسئلے کی اہمیت اس قدر زیادہ ہے کہ قرآن میں بھی اور روایات بھی صراحت سے اس بات پر زور دیا گیا ہے کہ ماں باپ کافر بھی ہوں تب بھی ان کا احترام کرنا ضروری ہے۔

^۱سورہ آل عمران، آیت: ۹۲

^۲المحویزی عبد علی، مترجم: علامہ محمد حسن جعفر، (لاہور، منہاج الصالحین، ج: ۲۰۰۷) تفسیر نور الثقلین، ج: ۵، ص: ۱۹۶

^۳سورہ بقرہ۔ آیت: ۸۳

^۴سورہ نساء۔ آیت: ۳۶

^۵سورہ انعام، آیت: ۱۵۱

حضرت امام موسیٰ کاظمؑ سے منقول ہے کہ ایک شخص نے رسول خداؐ سے پوچھا کہ باپ کا بیٹے پر کیا حق ہے؟ آنحضرتؐ نے فرمایا کہ وہ باپ کا نام لے کر اسے مخاطب نہ کرے، باپ کے آگے نہ چلے اور اس سے پہلے نہ بیٹھے اور ایسی گفتگو نہ کرے جس کی وجہ سے لوگ اس کے والد کو گالیاں دیں۔^۱

۳۔ بعض مقامات پر والدین کا کہنا ماننا ضروری نہیں

وَإِنْ جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا ۗ
وَصَاحِبُهُمَا فِي الدُّنْيَا مَعْرُوفًا وَاتَّبِعْ سَبِيلَ مَنْ أَنَابَ إِلَيَّ ثُمَّ إِلَيَّ
مَرْجِعُكُمْ فَأُنَبِّئُكُمْ بِمَا كُنْتُمْ تَعْمَلُونَ^۲

اور اگر وہ دونوں تجھ پر باؤ ڈالیں کہ تو میرے ساتھ کسی ایسے کو شریک قرار دے جس کا تجھے علم نہیں ہے تو ان کی بات نہ ماننا، البتہ دنیا میں ان کے ساتھ اچھا برتاؤ رکھنا اور اس کی راہ کی پیروی کرنا جس نے میری طرف رجوع کیا ہے، پھر تمہاری بازگشت میری طرف ہے، پھر میں تمہیں بتا دوں گا کہ تم کیا عمل کرتے رہے ہو۔
اگر وہ خدا کا حکم ماننے یا اس کی اطاعت کرنے سے روکیں تو اس صورت میں والدین کا کہنا نہیں ماننا چاہیے مگر ان سے اچھا رویہ اور برتاؤ رکھنا چاہیے۔

۴۔ بد اخلاقی سے پرہیز

کسی ناگوار بات پر انسان کا سب سے معمولی رد عمل یہ ہوتا ہے کہ اس کی زبان سے اف نکل آتا ہے۔ مگر خداوند عالم کو اتنا معمولی اظہار شکوہ بھی والدین کے بارے میں پسند نہیں اسی لیے اس نے مومنین کو اف تک کرنے سے منع کیا ہے۔ جیسا کہ قرآن مجید میں خداوند عالم فرماتا ہے:

إِمَّا يَنْتَلِعَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا
تَنْهَرُهُمَا وَقُلْ لَهُمَا إِمَّا يَنْتَلِعَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ

^۱ الحدیثی عبد علی، مترجم: علامہ محمد حسن جعفر، (لاہور، منہاج الصالحین، ج: ۱، ۲۰۰۷) تفسیر نور الثقلین، ج: ۵، ص: ۱۹۷
^۲ مکارم ناصر، مترجم: سید صفدر حسین نجفی، (لاہور، مصباح القرآن ٹرسٹ، ج: ۱، ۱۴۱۷ھ) تفسیر نمونہ، ج: ۶، ص: ۵۳۴

لَهُمَا أَفٌّ وَلَا تَنْهَهُمَا وَقُلْ لَّهُمَا قَوْلًا كَرِيمًا ۝ وَاحْفَظْ لَهُمَا جَنَاحَ

الذَّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِي صَغِيرًا^۱

اور والدین کے ساتھ نیکی کرو، اگر ان میں سے ایک یا دونوں تمہارے پاس ہوں اور بڑھاپے کو پہنچ جائیں تو انہیں اف تک نہ کہنا اور انہیں نہ جھڑکنا بلکہ ان سے عزت و تکریم کے ساتھ بات کرنا۔ ۲۴۔ اور مہر و محبت کے ساتھ ان کے آگے انکساری کا پہلو جھکائے رکھو اور دعا کرو: میرے رب! ان پر رحم فرما جس طرح انہوں نے مجھے پچپن میں (شفقت سے) پالا تھا۔

بڑھاپے میں عام طور پر ٹوٹی مضمحل ہو جاتے ہیں اور انسان کی طبیعت میں چڑچڑاپن آجاتا ہے۔ لہذا اگر اس حالت میں پہنچ کر وہ تمہیں تنگ کریں تو بھی انہیں "اف" تک نہ کہو اور جواب میں انہیں مت جھڑکو۔ خواہ وہ تمہیں مار پیٹ ہی کیوں نہ کریں۔

امام جعفر صادقؑ کا ارشاد گرامی ہے کہ:

ادنى العنوق اف الو علم الله شيئا اهون منه لنهى وعنه

عاق ہونے کے لیے سب سے معمولی چیز اف کہنا ہے اور اگر خداوند عالم کی نظر میں

کوئی اور چیز اس سے حقیر اور معمولی ہوتی تو اس سے بھی منع کرتے۔^۲

آج کل کے معاشرے میں دیکھا جائے کہ والدین کا کوئی احترام نہیں کرتا جس کی وجہ سے معاشرے میں فساد و جھگڑے ہوتے ہیں۔ اس لیے تفسیر علی بن ابراہیم میں اس آیت کی تعریف مجیدہ میں یوں مرقوم ہے:

فَلَا تَقُلْ لَّهُمَا أَفٌّ اِغْرِظْ لَّهُمَا "اف" سے کمتر بھی کوئی لفظ ہوتا تو اللہ اس سے بھی منع کرتا۔

وَلَا تَنْهَهُمَا "یعنی والدین سے مت جھگڑا مت کرو۔"

وَقُلْ لَّهُمَا قَوْلًا كَرِيمًا "والدین سے مؤدبانہ لہجے میں گفتگو کرو۔"

وَاحْفَظْ لَهُمَا جَنَاحَ الذُّلِّ مِنَ الرَّحْمَةِ "ان کے ساتھ عاجزی کا رویہ اپناؤ اور ان پر کسی قسم کا تکبر مت کرو" ^۱

۵۔ شفقت اور نرمی

اللہ تعالیٰ نے فرمایا: وَقُلْ لَّهُمَا قَوْلًا كَرِيمًا "اور ان کے ساتھ احترام سے گفتگو کرو۔" اگر وہ تمہیں جھڑکیں یا مار پیٹ کریں تو ان سے کہو کہ خدا تمہاری مغفرت فرمائے۔ یہی قول کریم ہے۔ اللہ تعالیٰ نے فرمایا: "ان کے سامنے عاجزی سے اپنے کندھے جھکائے رکھو" ^۲

مقصد یہ ہے کہ والدین کو شفقت و رحمت کی نگاہ سے دیکھنے سے تمہیں طول خاطر نہیں ہونا چاہیے اور ان کی آواز پر اپنی آواز کو بلند نہ کرو اور ان کے ہاتھ سے اپنا ہاتھ بلند نہ کرو اور ان کے آگے مت چلو۔ والدین کے ساتھ شفقت اور نرمی سے پیش آؤ۔

۶۔ والدین کے مرنے کے بعد ان سے نیکی کرنا

وَقُلْ رَبِّ ارْحَمْهُمَا كَمَا رَبَّيْتَنِي صَغِيرًا

اور کہو کہ پروردگار ان پر رحم فرما، جس طرح انہوں نے رحمت و شفقت کے ساتھ مجھے بچپن میں پالا تھا۔

ابو اسید انصاری بیان کرتے ہیں کہ ہم حضرت رسول خدا کی خدمت میں بیٹھے ہوئے تھے کہ ایک شخص آپ کی خدمت میں حاضر ہوا اور اس نے عرض کیا:

یا رسول اللہ! میرے والدین وفات پا چکے ہیں کہ کیا اب بھی میں ان سے بھلائی کر سکتا ہوں اور اگر کرنا چاہوں تو کیسے کروں؟

آپ نے فرمایا: جی ہاں تم والدین سے بھلائی کر سکتے ہو اور اس کا طریقہ یہ ہے کہ ان کے حق میں دعا و استغفار کرو اور ان کے کئے ہوئے عہد کو پورا کرو۔ ان کے دوستوں کا احترام کرو اور ان کے رشتہ

داروں سے صلہ رحمی کرو۔ ^۳

^۱ الحویزی عبد علی، مترجم: علامہ محمد حسن جعفر، (لاہور، منہاج الصالحین، ج: ۲۰۰۷) تفسیر نور الثقلین، ج: ۵، ص: ۱۹۷

^۲ الحویزی عبد علی، مترجم: علامہ محمد حسن جعفر، (لاہور، منہاج الصالحین، ج: ۲۰۰۷) تفسیر نور الثقلین، ج: ۵، ص: ۱۹۷

^۳ ایضاً، ص: ۲۰۰

امام صادقؑ نے فرمایا کہ: ایک شخص اپنے والدین کی زندگی میں ان کے ساتھ نیک سلوک کرتا ہے، جب وہ مرتے ہیں تو نہ ان کے قرضے ادا کرتا ہے اور نہ ان کے لیے مغفرت طلب کرتا ہے، تو ایسے شخص کو اللہ والدین کا نافرمان لکھ دیتا ہے اور ایک شخص والدین کی زندگی میں نافرمان ہوتا ہے اور ان کے ساتھ کوئی نیکی نہیں کرتا لیکن ان کے مرنے کے بعد ان کے قرض کو بھی ادا کرتا ہے اور ان کے لیے مغفرت بھی طلب کرتا ہے تو خداوند اسے کار نیکو لکھ دیتا ہے۔^۱

ب۔ والدین کا اولاد کے ساتھ برتاؤ

اللہ تعالیٰ کی نعمتوں میں سے ایک نعمت نیک اولاد کا ہونا ہے۔ جیسے اللہ نے آنکھوں کی تھنڈک کہا ہے اس لیے اولاد کا ہونا خوش بختی تصور کیا جاتا ہے۔ جنہیں یہ نعمت میسر آتی ہے وہ بہت خوش خرم رہتے ہیں اور جن کے ہاں اولاد نہیں ہوتی وہ ہمیشہ اولاد کی محرومیت کے صدمے میں پڑے رہتے ہیں۔ مگر جب اولاد مل جاتی ہے تو گویا وہ سمجھتے ہیں کہ دنیا کی ہر نعمت مل گئی ہے۔

۳۔ قرآنی نقطہ نظر سے بچے کی اہمیت

اسلامی معاشرہ اولاد کو انسانی اقدار کی بقا اور تحفظ کا ذریعہ سمجھتا ہے اور اسے نعمت عظمیٰ قرار دیتا ہے۔ قرآن کی تعلیمات سے اولاد کے نعمت عظمیٰ ہونے کا ثبوت ملتا ہے۔ ہر انسان جبلی طور پر اولاد کی خواہش رکھتا ہے اور محسوس کرتا ہے کہ اولاد نہ صرف رنج و آلام میں ہمدرد اور غم خوار ہوگی بلکہ اس کے مقصد حیات کی تکمیل میں مدد و معاون ہوگی۔ بچے جہاں مادی طور پر ایک سہارا ہوتے ہیں وہاں روحانی طور پر تسکین کا باعث ہوتے ہیں۔

قرآن مجید میں اس نعمت عظمیٰ کی طرف یوں اشارہ کیا گیا ہے:

وَاللّٰهُ جَعَلَ لَكُمْ مِنْ اَنْفُسِكُمْ اَزْوَاجًا وَجَعَلَ لَكُمْ مِنْ اَزْوَاجِكُمْ بَيْنًا
وَخَفْدَةً وَرَزَقَكُمْ مِنَ الطَّيِّبَاتِ ۗ اَفَبِالْبَاطِلِ يُؤْمِنُونَ وَبِنِعْمَتِ اللّٰهِ هُمْ
يَكْفُرُونَ^۲

^۱ محمد باقر، مجلسی، میزان الحکمة (محمد علی فاضل) ص، ۱۳۴۴

^۲ سورہ نحل، آیت: ۲۰

اور اللہ نے تمہارے لیے تمہاری جنس سے بیویاں بنائیں اور اس نے تمہاری ان بیویوں سے تمہیں بیٹے اور پوتے عطا کیے اور تمہیں پاکیزہ چیزیں عطا کیں تو کیا۔ یہ لوگ باطل پر ایمان لائیں گے اور اللہ کی نعمت کا انکار کریں گے؟

قرآن مجید کے مطابق بچے دینیوی زندگی کی زینت ہیں اگرچہ آخرت کے لیے اعمال صالح ہی باقی رہنے والے ہیں لیکن دینیوی زندگی کی رونق بچوں ہی کے دم سے ہے۔ ارشاد باری تعالیٰ ہے۔

الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا^۱

مال اور اولاد دنیاوی زندگی کی زینت ہیں اور ہمیشہ باقی رہنے والی نیکیاں آپ کے رب کے نزدیک ثواب کے لحاظ سے اور امید کے اعتبار سے بھی بہترین ہیں۔

حضرت نوحؑ اپنی قوم کو اللہ کی طرف بلا تے ہو اس کے انعامات کا ذکر کرتے ہیں اور اس میں مال و اولاد کا خصوصی تذکرہ کرتے ہیں:

وَيُؤْتِكُمْ بِأَمْوَالٍ وَيَبْنِيَنَّ وَيَجْعَلَ لَكُمْ جَنَّاتٍ وَيَجْعَلَ لَكُمْ أَنْهَارًا^۲

وہ اموال اور اولاد کے ذریعے تمہاری مدد کرے گا اور تمہارے لیے باغات بنائے گا اور تمہارے لیے نہریں بنائے گا۔

قرآن مجید نے بچوں کے نعمت ہونے پر شاہد اس لیے زور دیا ہے کہ اس سے روپوں کی اصلاح ہوگی۔ قرآنی نقطہ نظر سے بچے اللہ تعالیٰ کی نعمت ہیں ان کی قدر کرنی چاہیے۔ انہیں زحمت سمجھ کر ان سے بدسلوکی کرنا، ان کی پرورش میں کوتاہی برتنا اور ان کی تعلیم و تربیت کا انتظام نہ کرنا نسل انسانی کی بقا اور اس کے استحکام کے لیے مضر ہے۔^۳

^۱سورہ کہف، آیت ۳۶

^۲سورہ نوح، آیت: ۱۲

^۳نور معرفت، ص ۶۵، ۶۴، ۶۳

الف) اسلام میں بچوں کے عمومی حقوق:

اسلامی تعلیمات کی رو سے بچوں کی حفاظت و نگہداشت بہت ضروری ہے۔ اسلام میں بچوں کے حقوق کے سلسلے میں خصوصی ہدایات دی ہیں۔ یہ حقوق دو طرح کے ہیں:

(۱) بنیادی حقوق (۲) اخلاقی حقوق

اسلام نے اولاد کے معاملے کو صرف والدین کی صوابدید پر ہی نہیں چھوڑا اور نہ ہی معاشرے کے رویے پر انحصار کیا ہے بلکہ بچوں کو قانونی تحفظ فراہم کیا ہے اور ان کے ساتھ روارکھے جانے والے غلط رویہ کو قابل سزا قرار دیا ہے۔ اسلام نے اپنی معاشرتی تنظیم میں پہلے دن سے ہی بچوں کے حقوق کے بارے میں واضح موقف اختیار کیا ہے اور یہ اس عظیم اصلاح کا حصہ ہے جسے اسلام نے معاشروں کی تشکیل میں اختیار کیا ہے۔ بنیادی حقوق میں مندرجہ ذیل حقوق کے بارے میں اسلامی تعلیمات پائی جاتی ہیں۔

(۱) حق حیات (۲) حق پرورش (۳) حق تربیت (۴) حق میراث

۱) حق حیات

بچے کا سب سے پہلا بنیادی حق، حق زیست ہے۔ مرد عورت کا جائز جنسی تعلق صرف تفریح اور لذات کے لیے نہیں ہے بلکہ یہ تعلق نسل انسانی کے تسلسل کا ذریعہ ہے۔ لہذا اس تعلق کے نتیجے میں جو بچہ جنم لیتا ہے اس کا یہ حق ہے کہ اس کی زندگی کو محفوظ بنایا جائے۔ چونکہ وہ اپنی حفاظت نہیں کر سکتا اس لیے والدین اور معاشرے کی ذمہ داری ہے کہ اس کی زندگی کو یقینی بنائیں۔ بعض انسانی معاشروں میں اولاد کو قتل کر دیا جاتا تھا۔ معاشی تنگی کی وجہ سے یا مذہبی عقیدہ کی بنا پر انہیں موجودوں کے لیے قربان کر دیا جاتا تھا۔ اسلام نے قتل اولاد کو قانونی جرم قرار دیا ہے خواہ معاشی عوامل کی وجہ سے ہو یا مذہبی عقیدے کی بنا پر۔ زمانہ جاہلیت میں بعض عرب قبائلی لڑکیوں کو زندہ درگور کر دیتے تھے قرآن نے اسے ممنوع قرار دیا۔ جیسا کہ ارشاد باری تعالیٰ ہے:

وَلَا تَقْتُلُوا أَوْلَادَكُمْ ۖ حَشِيَّةٌ ۖ إِمْلَاقٍ ۖ نَحْنُ نَرْزُقُهُمْ وَإِيَّاكُمْ ۚ إِنَّ قَتْلَهُمْ

كَانَ حَطْلًا كَبِيرًا^۱

اور تم اپنی اولاد کو تنگ دستی کے خوف سے قتل نہ کیا کرو، ہم انہیں رزق دیں گے اور تمہیں بھی، ان کا قتل یقیناً بہت بڑا گناہ ہے۔

۲۔ لڑکیوں کا قتل

قُلْ تَعَالَوْا أَتْلُ مَا حَرَّمَ رَبِّيَ عَلَيْنَا مِنْ أَوْلَادِكُمْ ۖ إِلَّا نُسْرُكُوا بِهِ شَيْئًا ۖ وَبِالْوَالِدَيْنِ إِحْسَانًا ۖ وَلَا تَقْتُلُوا أَوْلَادَكُمْ مِنْ إِفْلَاقٍ نَحْنُ نَرْزُقُكُمْ وَإِيَّاهُمْ ۖ وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَّنَ ۖ وَلَا تَقْتُلُوا النَّفْسَ الَّتِي حَرَّمَ اللَّهُ ۖ إِلَّا بِالْحَقِّ ۚ ذَلِكُمْ وَصَّاكُمْ بِهِ لَعَلَّكُمْ تَعْقِلُونَ ۙ

کدیتجئے: آؤ میں تمہیں وہ چیزیں بتا دوں جو تمہارے رب نے تم پر حرام کر دی ہیں، (وہ یہ کہ) تم لوگ کسی کو اس کا شریک نہ بناؤ اور والدین پر احسان کرو اور مفلسی کے خوف سے اپنی اولاد کو قتل نہ کرو، ہم تمہیں بھی رزق دیتے ہیں اور انہیں بھی اور علانیہ اور پوشیدہ (کسی طور پر بھی) بے حیائی کے قریب نہ جاؤ اور جس جان کے قتل کو اللہ نے حرام کیا ہے اسے قتل نہ کرو ہاں مگر حق کے ساتھ، یہ وہ باتیں ہیں جن کی وہ تمہیں نصیحت فرماتا ہے تاکہ تم عقل سے کام لو۔

انسان کے اندر جو نہایت گہرے جذبات اور مہر محبت کے احساسات پائے جاتے ہیں ان میں سب سے اعلیٰ اولاد کے لیے ماں باپ کے جذبات ہیں۔ کبھی انسان کی شقی القلبی اور سنگدلی اس حد تک پہنچ جاتی ہے کہ ایسا نازک اور حقیقی جذبہ بھی اس کے اندر دم توڑ دیتا ہے اور مہر و محبت کے سوتے خشک ہو جاتے ہیں۔ نتیجہ یہ کہ معصوم بچوں پر بھی رحم نہیں کیا جاتا جو بے چارے اپنا بچاؤ تک نہیں کر سکتے اور وہی فرد جس سے رحم دلی اور محبت کی توقع کی جاتی ہے وہ بجائے بچے کی تربیت، پرورش اور ہر قسم کی آفتوں سے بچانے کے اپنی انگلیاں اسی معصوم کے نازک گلے میں پیوست کر کے اس کی زندگی ختم کر دیتا ہے یا کنویں میں پھینک دیتا ہے یا منہ بند کر کے اس کا گلا گھونٹ دیتا ہے یا پہاڑ سے نیچے پھینک دیتا یا پانی میں شقی القلبی سے ڈبو دیتا ہے۔ زمانہ جاہلیت میں عربوں کا یہی طریقہ تھا کہ وہ اپنے جگر گوشوں کے ساتھ یہی سلوک کرتے تھے۔ اسلام نے اس شرم ناک و دردناک رواج کی شدت سے

مخالفت کی اور اس کو جڑ سے اکھاڑنے کے لیے سعی کی جس کے نتیجے میں اس شقی القلبی کی جگہ دوبارہ مہر و محبت اور شفقت و حسن سلوک نے لے لی۔

اس زمانہ میں آج کے سائنسی وسائل نہیں تھے پتہ چل سکے کہ شکم مادر میں بچے کی کیفیت کیا ہے؟ آیا بچہ لڑکا ہو گا یا لڑکی؟ بچہ تولد ہونے کا انتظار کرتے اس کے بعد اپنے ہاتھوں سے اپنی دختر کو موت کے گھاٹ اتار دیا جاتا۔ آج ترقی کے دور میں شکم مادر میں بچے کو ختم کر دیا جاتا ہے آج انسان اس بات پر قادر ہے کہ اس کے جگر گوشے کو رحم مادر ہی میں ٹکڑے ٹکڑے کر کے گوشت کے لوٹھروں میں دنیا میں لایا جائے۔

آج اور زمانہ جاہلیت کے لوگوں میں صرف یہی فرق نہیں بلکہ یہ بھی ہے کہ علم و صنعت سے مرصع اور مسلح ہو کر آج کا انسان زیادہ شقی القلب اور سنگدل ہو گیا ہے۔ زمانہ جاہلیت میں تو صرف جاہل باپ اپنا ہاتھ نوزائیدہ دختر کے خون سے رنگتا تھا۔ آج تو تعلیم یافتہ مائیں بھی اپنی جبلی مانتا کو بھول کر یہ کام کر رہی ہیں۔^۱

س۔ لڑکیوں کو قتل کے اسباب

تاریخ سے یہ پتا چلتا ہے کہ لڑکیوں کو اس لیے مار ڈالتے تھے کہ ان کو بیٹی والا کہے جانے سے نفرت تھی، قرآن مجید نے اس حقیقت کی طرف اشارہ کیا ہے:

وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ^۲

اور جب ان میں سے کسی کو بیٹی کی خبر دی جاتی ہے تو مارے غصے کے اس کا منہ سیاہ ہو جاتا ہے۔

يَتَوَارَىٰ مِنَ الْقَوْمِ مِنْ سُوءِ مَا بُشِّرَ بِهِ ۖ أَيَسْكُتُ عَلَىٰ هُونٍ أَمْ يَدُسُّهُ فِي التُّرَابِ أَلَا سَاءَ مَا يَحْكُمُونَ^۳

^۱ جعفر سبحانی، قرآن کا دائمی منشور (مصدر حسین نجفی) ص ۷۶

^۲ سورہ نحل، آیت: ۵۸

^۳ سورہ نحل، آیت: ۵۹

اس بری خبر کی وجہ سے وہ لوگوں سے چھپتا پھرتا ہے (اور سوچتا ہے) کیا اسے ذلت کے ساتھ زندہ رہنے دے یا اسے زیر خاک دبا دے؟ دیکھو! کتنا برفیصلہ ہے جو یہ کر رہے ہیں؟

یہ آیات ایک خاص سبب کی طرف اشارہ کر رہی ہے اور وہ یہ ہے کہ کچھ قبائل ایسے بھی تھے جو اپنے یہاں لڑکی کی پیدائش اور موجودگی کو باعث شرم سمجھتے تھے جب ان کو خبر دی جاتی کہ تمہارے یہاں بیٹی پیدا ہوئی ہے تو وہ اس کو زندہ درگور کرنے کی فکر کرنے لگتے ہیں۔^۱

ب) حق پرورش

بچے کا دوسرا حق پرورش ہے۔ پرورش سے مراد وہ طریقہ کار ہے جو بچے کی زندگی اور نشوونما کا ضامن ہو۔ اسلام نے والدین کو اپنے بچوں کی بقاء اور نشوونما کا ذمہ دار ٹھہرایا ہے اور اس کے لیے وہ اللہ تعالیٰ کے سامنے جوابدہ ہوں گے۔ ایک بچہ اپنی زندگی کے ہر مرحلے پر والدین کا محتاج ہے۔ یہی وجہ ہے کہ اللہ تعالیٰ نے والدین کو اس امر کا ذمہ دار ٹھہرایا ہے کہ وہ اپنی تمام ضروریات کو پورا کرے اور ان کا تحفظ کریں۔ قرآن و سنت نے والدین پر فرائض عائد کئے ہیں کہ وہ اپنے بچوں کی عمر کے مطابق تمام ضروریات کا انتظام کریں۔

حضور اکرم ﷺ کی ایک حدیث میں اس ذمہ داری کا عمومی تصور یوں ملتا ہے:

انسان اپنے گھر کا نگران ہے اور اس سے اس کی رعیت کے بارے میں سوال ہوگا۔ عورت اپنے شوہر کے گھر کی نگران ہے اور اس سے اس کی رعیت کے بارے میں سوال ہوگا۔ خادم اپنے آقا کے مال کا نگران ہے اور اس سے اس کی رعیت کے بارے میں سوال ہوگا۔ انسان اپنے باپ کے مال کا نگران ہے اور اس سے اس کی رعیت کے بارے میں سوال ہوگا اور تم میں سے ہر شخص نگران ہے اور سب سے اس کی رعیت کے بارے میں سوال ہوگا۔

والدین کی ذمہ داری ہے کہ وہ بچوں کی پرورش پر توجہ دیں اور ان کی ضروریات پوری کرے۔ بچوں کو توجہ دیں والدین کی غفلت سے بچے شدید جسمانی و نفسیاتی عوارض کا شکار ہو جاتے ہیں۔ والدین کی لاپرواہی سے بچے کئی نفسیاتی و روحانی امراض کا شکار ہو جاتے ہیں۔ بچے جس خوراک کے بچپن سے

^۱ جعفر سبحانی، (صفر حسین نجفی) قرآن کا دائمی منشور ص ۸۱

محتاج ہوتے ہیں۔ اللہ تعالیٰ نے اس کا انتظام ماں کے دودھ کے طور پر کر دیا ہے۔ قرآن نے خصوصیت کے ساتھ اس کا ذکر کیا ہے:

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنَمِّمَ الرِّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا تُكَلَّفُ نَفْسٌ إِلَّا وُسْعَهَا لَا تُضَارَّ وَالِدَةٌ بَوْلِدِهَا وَلَا مَوْلُودٌ لَهُ بِوَالِدِهِ وَعَلَى الْوَارِثِ مِثْلُ ذَلِكَ فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا وَإِنْ أَرَدْتُمْ أَنْ تَسْتَرْضِعُوا أَوْلَادَكُمْ فَلَا جُنَاحَ عَلَيْكُمْ إِذَا سَلَّمْتُمْ مَا آتَيْتُم بِالْمَعْرُوفِ ۗ وَاتَّقُوا اللَّهَ وَاعْلَمُوا أَنَّ اللَّهَ بِمَا تَعْمَلُونَ بَصِيرٌ^۱

اور مائیں اپنے بچوں کو پورے دو سال دودھ پلائیں، (یہ حکم) ان لوگوں کے لیے ہے جو پوری مدت دودھ پلوانا چاہتے ہیں اور بچے والے کے ذمے دودھ پلانے والی ماؤں کا روٹی کپڑا معمول کے مطابق ہوگا، کسی پر اس کی گنجائش سے زیادہ بوجھ نہیں ڈالا جاتا، بچے کی وجہ سے نہ ماں کو تکلیف میں ڈالا جائے اور نہ باپ کو اس بچے کی وجہ سے کوئی ضرر پہنچایا جائے اور اسی طرح کی ذمے داری وارث پر بھی ہے، پھر اگر طرفین باہمی رضامندی اور مشورے سے بچے کا دودھ چھڑانا چاہتے ہیں تو اس میں ان پر کوئی مضائقہ نہیں ہے نیز اگر تم اپنی اولاد کو (کسی سے) دودھ پلوانا چاہو تو تم پر کوئی مضائقہ نہیں بشرطیکہ تم عورتوں کو معمول کے مطابق طے شدہ معاوضہ ادا کرو اور اللہ کا خوف کرو اور جان لو کہ تمہارے اعمال پر اللہ کی خوب نظر ہے۔

اس آیت کی روح سے ماں کے لیے یہ پیغام واضح ہوتا ہے کہ ماں کے لیے یہ مناسب نہیں کے وہ اپنے بچے کو دودھ سے محروم رکھے۔ دودھ پلانے کی مدت دو سال ہے اس سے کم مدت میں دودھ چھڑاتے ہوئے یہ پیش نظر رہنا چاہیے کہ بچے کی صحت اور پرورش پر برا اثر تو مرتب نہیں ہوگا۔ والدین کی ذمہ داری ہے کہ وہ رزق حلال سے اولاد کی پرورش کریں۔

۱۔ پرورش میں مساوی سلوک

غذا، لباس اور رہن سہن میں بچوں کے ساتھ مساوی رویہ اختیار کرنا اسلام کا تقاضا ہے۔ اسلام سے قبل عرب معاشرے میں لڑکوں کو ترجیح دی جاتی تھی اور خوراک اور لباس میں امتیازی رویہ رکھا جاتا تھا۔ آنحضرت نے اس امتیازی رویہ کو نہ پسند فرمایا اور مساوات کی روش اپنانے کی ہدایت کی۔

آپ ﷺ نے فرمایا: اپنی اولاد کے درمیان عدالت کرو جس طرح تم پسند کرتے ہو کہ وہ تمہارے درمیان عدالت سے کام لیں۔ بعض خاندانوں میں بچوں کے ساتھ مساوی سلوک نہیں کیا جاتا۔ بعض کو زیادہ توجہ دیتے ہیں اور بعض کو تھوڑی سی بھی توجہ نہیں دی جاتی جس کے نتیجہ میں بچوں میں آپس میں حسد اور کینہ پیدا ہوتا ہے جو دشمنی کا باعث ہوتا ہے۔ اس لیے ماں باپ کو چاہیے کہ بچوں کے ساتھ مساوی سلوک کیا جائے تاکہ دشمنیاں وجود میں نہ آئیں۔

امام صادق سے منقول ہے: جس شخص کے ذمہ دو بیٹیوں یا دو بہنوں یا دو پھوپھیوں یا دو خالوں کا خرچ ہو یہ اسے آتش جہنم سے بچانے کو کافی ہے۔ پرورش میں تمام مادی سہولتوں کی فراہمی شامل ہے۔ جب تک بچوں کو احتیاج رہتی ہے اس وقت تک والدین کی ذمہ داری ہے کہ وہ وسائل مہیا کریں اور ان کو تحفظ فراہم کریں۔

ج) حق تربیت

اگرچہ پرورش اور تربیت شامل ہے لیکن پرورش میں جسمانی نشوونما اور تحفظ کو نمایاں حیثیت حاصل ہے جبکہ تربیت کا تعلق ذہنی نشوونما سے ہے۔ بچے کی متوازن شخصیت کے لیے ذہنی و روحانی سہولتیں بے حد ضروری ہیں۔ سب سے زیادہ اہم دو چیزیں ہیں۔ (۱) تعلیم (۲) آداب زندگی

۱۔ تعلیم

تعلیم و تربیت کی اہمیت کو بیان کرنے کے لیے صرف یہی کافی ہے کہ قرآن کریم نے ہزار سے زیادہ مرتبہ خداوند متعال کو رب اور کئی سو مرتبہ عالم یا علیم کا نام دیا ہے۔

پیغمبر اسلام صلی اللہ علیہ وآلہ وسلم نے چودہ صدیاں قبل ہی دور جاہلیت میں حجاز جیسے درافتادہ ماحول میں تربیت اولاد جیسے اہم موضوع کے بارے میں مکمل توجہ دلائی اور اس کے بارے میں لازمی و ضروری تعلیمات کو بیان فرمایا۔ اسلام نے شادی کے معاملہ میں مرد و عورت کے لیے شرائط اور ضوابط کو پاک نسل کی خاطر بیان کیا ہے۔ اسی طرح سے دودھ پلانے کے آداب اور بچے کی جسمانی و روحانی پرورش

کے وظائف کو بھی جا بجا بیان کیا ہے۔ لہذا والدین کو چاہیے کہ اپنے بچوں کی تربیت زمانے اور حالات حاضرہ کے تقاضوں کو پیش نظر رکھ کر کریں۔ حضرت علی علیہ السلام اس بارے میں فرماتے ہیں:

لا تودبوا اولادکم باخلاقکم لانهم خلقوا لزمان غیر زمان کم^۱
اپنے بچوں کی تربیت اپنے اخلاق و حالات کے مطابق نہ کرو کیونکہ انہیں ایسے
زمانے کے لیے پیدا کیا گیا ہے جو تمہارے زمانے سے مختلف ہے۔

اس موضوع کی اہمیت مولوی جیسے شاعر کی نگاہ میں پوشیدہ نہیں ہے لہذا وہ کہتے ہیں:

از خدا جو بیستم توفیق ادب
بی ادب محروم ماند ز لطف رب

ہمیں چاہیے کہ خدا سے ادب و اخلاق کی توفیق طلب کریں کیونکہ بے ادب انسان
خدا کے لطف و کرم سے محروم رہ جاتا ہے۔

بی ادب تنہا، نہ خود راداشت بد
بلکہ آتش در ہمہ آفاق زد

بے ادب انسان نہ فقط خود خراب ہوتا ہے بلکہ پورے معاشرے کو بھی آگ لگا دیتا
ہے۔

اگر کسی نوجوان کو بے ادب دیکھتا ہوں تو روز روشن میرے اوپر تاریک ہو جاتا ہے ایسا منظر میرے
دل کی بے تابی کو بڑھا دیتا ہے اور مجھے پھر عہد مصطفیٰ کے تربیت یافتہ نوجوانوں کی یاد آنے لگتی ہے۔
اولاد کی شخصیت کو نکھارنے اور اس کو چار چاند لگانے کے لیے گھر والوں کا کردار کلیدی حیثیت رکھتا
ہے چونکہ انسان (بچہ) اپنے تمام ابتدائی اوقات والدین اور گھر کے دوسرے افراد کے ساتھ گزارتا
ہے۔ لہذا ان کا کردار اور ان کے افعال بچے کی تربیت میں بہت اہمیت کے حامل ہیں کیونکہ پیدائش کے
بعد بچے کی نظر گھر کے افراد اور ان کے کردار پہ پڑتی ہے اور وہ انہیں اپنے لیے نمونہ عمل بناتا ہے۔ اگر
گھر کے افراد کا کردار صحیح نہ ہو تو بچہ بھی انہی افراد کے کردار کے مطابق پرواں چڑھے گا خصوصاً

والدین کا کردار بہت اہم اور بنیادی ہے کیونکہ شادی سے لے کر حمل اور بچے کی پیدائش تک ان کا کردار اثر انداز ہوتا ہے۔

امیر المؤمنین علی علیہ السلام فرماتے ہیں:

حق الولد علی الوالدین ان یحسن اسمہ ویحسن ادبہ ویعلمہ القرآن ۱

اور فرزند کا حق باپ پر یہ ہے کہ اس کا اچھا نام تجویز کرے اور اسے بہترین ادب سکھائے اور قرآن مجید کی تعلیم دے۔

پس باپ پر بچوں کا حق یہ ہے کہ ان کی صحیح تربیت کرے اور اگر شروع ہی سے باپ اس کی تربیت نہ کرے اور بچے سے اچھے کردار اور شائستہ افعال کی امید رکھے تو یہ بے جا توقع ہوگی اور بعد میں اسی بچے کی طرف سے مورد مذمت و سرزنش قرار پائے گا۔

آیت اللہ مکارم شیرازی شرح نوح البلاغہ میں امیر المؤمنین علی علیہ السلام کے اسی حکمت آمیز کلام کے ذیل میں ایک داستان نقل کرتے ہوئے فرماتے ہیں:

ایک شخص کسی جگہ سے گزر رہا تھا کہ دیکھا ایک شخص اپنے باپ کو مار، پیٹ رہا ہے یہ شخص بیٹے کی غیر شائستہ حرکت کو دیکھ کر اعتراض کرنے لگا کہ اپنے باپ کو کیوں مار رہے ہو؟ بیٹے نے جواب میں کہا کیا ایسا نہیں کہ بیٹا باپ پر بہت سے حق رکھتا ہے؟ ان میں سے ایک حق یہ ہے کہ بیٹے کے لیے اچھا نام تجویز کرے میرے باپ نے میرا نام برغوث (یک) رکھا ہے۔

اسلام کے مقدس مقاصد کو حاصل کرنے کے لیے ضروری ہے کہ انسان ایک مناسب و صحیح روش کا انتخاب کرے کیونکہ کسی بھی کام میں مطلوب نتیجہ کو حاصل کرنے کے لیے ایک مناسب اور درست روش کا انتخاب ضروری ہے۔

امیر المؤمنین علی علیہ السلام اپنے مبارک کلام میں اولاد کی تربیت کے سلسلے میں امام حسن مجتبیٰ کو خطاب کرتے ہوئے فرماتے ہیں:

”اب میں تمہاری تربیت کا آغاز کتاب خدا اور اس کی تاویل، قوانین اسلام اور اس کے حلال و حرام سے کر رہا ہوں اور ان کو چھوڑ کر میں کسی اور چیز کی طرف نہیں جاؤں گا۔“

آپ کے ان قیمتی جملوں سے واضح ہوتا ہے کہ انسان کو تربیت کا آغاز کس چیز سے اور کہاں سے کرنا چاہیے؟ سب سے پہلے کتاب خدا کی تعلیم دی جائے اور اس کے نورانی کلام سے بچوں کے دلوں کو منور کیا جائے۔ اس کے بعد شریعت کے احکام، حلال و حرام کی تعلیم کی باری آتی ہے۔ پس انسان کے لیے ضروری ہے کہ اس سے پہلے کہ بچوں کا ذہن دنیاوی امور میں مشغول ہو جائے اور بچے گمراہی کے راستے پر چلتے ہوئے قساوت قلبی میں مبتلا ہو جائیں ان کی صحیح تربیت کرے۔^۱

۲۔ آداب زندگی

تعلیم کے ساتھ جو چیز بے حد ضروری ہے وہ اسلامی آداب کی آبیاری ہے۔ بچے کو اچھی عادتیں اور اعلیٰ اخلاق پیدا کرنا والدین کے فرائض میں سے ہے۔ اسلام نے اچھی تربیت کو ثواب کے ساتھ منسلک کیا ہے۔ والدین کی حوصلہ افزائی کرتا ہے کہ وہ اپنے بچوں کی صحیح تعلیم و تربیت کا انتظام کریں۔ آنحضرت ﷺ کا ارشاد ہے۔

اپنے بچوں کی تکریم کرو اور انہیں آداب و تمیز سکھاؤ۔^۲

علامہ شیخ صدوق الرحمہ فرماتے ہیں: اور بیٹے کا حق تو تمہیں معلوم ہونا چاہیے کہ وہ اس دنیا فانی میں اپنی ہر نیکی اور بدی کے ساتھ تمہاری طرف منسوب ہو گا اور جو کچھ بھی تم نے اس کو ادب سکھایا ہے اور اس کے رب کی طرف اس کی رہنمائی کی ہے یا اللہ کی اطاعت پر اس کی معاونت کی ہے ان کے تم ذمہ دار ہو لہذا اس کے معاملے میں اس شخص کی طرح کام کرو جو جانتا ہو کہ اگر ہم اس کے ساتھ نیکی کریں گے تو ثواب ملے گا اور بدی کرے گے تو سزا ملے گی۔^۳

^۱ نامہ ۳۱

^۲ ابی عبد اللہ محمد بن یزید ابن ماجہ القزوینی، سنن ابن ماجہ (مترجم: مولانا محمد قاسم امین)، حدیث: ۳۸۷۱، مکتبہ العلم، لاہور، سن

^۳ الصدوق، ابی جعفر محمد بن علی ابن بابویہ، من لایحضرہ الفقیہ، ج ۲، باب الحقوق، موسسة الاعلیٰ للطبوعات، بیروت، ۱۶۰۶ھ بمطابق ۱۹۸۶ء، ص: ۳۹۵

اسلام نے آداب زندگی کے بارے میں مفصل ہدایت دی ہیں کہ والدین بچوں کی عمر اور ان کے مزاج کے مطابق آہستہ آہستہ آداب سکھاتے رہیں۔

(د) حق میراث

اولاد کے بنیادی حقوق میں سے ایک اہم حق میراث کا ہے۔ اسلام نے اولاد کو باپ کی جائیداد میں نہ صرف شریک کیا ہے بلکہ اس کے حصے بھی متعین کر دیے ہیں تاکہ کوئی ظلم نہ ہو سکے۔ قدیم معاشروں میں بیٹیوں کو حصہ نہیں ملتا تھا۔ قرآن پاک ہماری عظیم کتاب نے ان کا حصہ بھی متعین کیا۔ سنت نبوی ﷺ نے اس بات کو وضاحت کر دی کہ باپ کو کسی جائزہ کے بغیر قانونی طور پر اولاد کو جائیداد سے محروم کرنے کا کوئی حق نہیں۔ وہ کوئی ایسا کام نہ کرے جس سے ان کی حق تلفی ہو۔ ارشاد خداوندی ہے۔

يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ الْاُنثِيَيْنِ¹

اللہ تمہاری اولاد کے بارے میں تمہیں ہدایت فرماتا ہے، ایک لڑکے کا حصہ دو

لڑکیوں کے حصے کے برابر ہے۔

قرآن نے لڑکی کا حصہ متعین کیا ہے جبکہ دوسرے معاشروں میں کچھ بھی نہیں تھا۔ چونکہ اولاد میں بیٹی سیٹیاں دونوں شامل ہیں اس لیے ان کے حق وراثت کو قانونی حیثیت دی گئی ہے اور والدین کو حق نہیں کہ وہ ان کو محروم کر دیں۔ صرف یہ نہیں بلکہ میراث میں اور بھی چیزیں شامل جیسے اچھا ادب وغیرہ۔ اس بارے میں حضرت امیر المومنینؑ نے فرمایا:

بہترین میراث جو اولاد کو دی جاتی ہے وہ اچھا ادب ہے۔²

بس والدین کو چاہیے کہ وہ اولاد کو اچھا ادب و اخلاق سیکھائیں تاکہ وہ دنیا و آخرت میں کامیابی حاصل کریں۔

¹سورہ نساء آ اللہ تمہاری اولاد کے حق میں تمہیں حکم دیتا ہے، ایک مرد کا حصہ دو عورتوں کے برابر ہے
²درس زندگی، تالیف آیت اللہ العظمیٰ ناصر مکارم شیرازی (مترجم: حجۃ الاسلام والمسلمین مولانا غلام حسین اسدی)

نتیجہ

اس موضوع کے مطالعہ سے میں اس نتیجے پر پہنچی کہ انسان کو تربیت کا آغاز کس چیز سے اور کہاں سے کرنا چاہیے؟ سب سے پہلے کتاب خدا کی تعلیم دی جائے اور اس کے نورانی کلام سے بچوں کے دلوں کو منور کیا جائے۔ اس کے بعد شریعت کے احکام، حلال و حرام کی تعلیم کی باری آتی ہے۔ پس انسان کے لیے ضروری ہے کہ اس سے پہلے کہ بچوں کا ذہن دنیاوی امور میں مشغول ہو جائے اور بچے گمراہی کے راستے پر چلتے ہوئے قساوت قلبی میں مبتلا ہو جائیں ان کی صحیح تربیت کرے تاکہ والدین کے ساتھ اچھا رویہ اور ان کے حقوق کی رعایت کرے۔ اولاد اگر اپنی پوری زندگی بھی ان کے حقوق کی ادائیگی میں صرف کر دے تب بھی اپنی ذمہ داری سے عہدہ برائے نہیں ہو سکتی تاہم شریعت نے کچھ چیزیں ایسی بیان کر دی ہیں۔ جو زیادہ اہمیت کی ہیں اور جن کا لحاظ بہر صورت ہونا چاہیے۔ مثلاً سب سے پہلی چیز تو یہ ہے کہ ان کی جائز خواہشات کی تکمیل اور ان کی اطاعت و فرمانبرداری کو لازم جانے اور ان کی رضا و خوشنودی کو اپنے حق میں ایک بڑی سعادت سمجھا جائے، اپنی حیثیت و استطاعت کے مطابق ان کی ضروریات اور ان کے آرام و راحت میں اپنا مال و اسباب خرچ کیا جائے اور ان کے ساتھ ایسا سلوک کیا جائے جو ان کی شان کے مطابق ہو۔ ان کے سامنے تواضع و انکساری اختیار کرے، ان کے سامنے ملائمت و نرمی اور خوشامد و عاجزی کا رویہ اپنائے اور جہاں تک ہو سکے ان کی خدمت کرے تاکہ وہ راضی اور خوش ہوں۔ ان کی اطاعت و فرمانبرداری میں کوئی کوتاہی نہیں کرنی چاہیے۔ لیکن اطاعت و فرمانبرداری ان ہی امور میں کی جانی چاہیے جو مباح ہوں ان کے ساتھ کوئی ایسا رویہ نہیں اپنانا چاہیے، جس سے ان کی شان میں بے ادبی و گستاخی ظاہر ہوتی ہو اور ان کے ساتھ تکبر و انایت کے ساتھ پیش نہیں آنا چاہیے۔ خواہ وہ مشرک ہی کیوں نہ ہوں بات چیت کے وقت اپنی آواز کو ان کی آواز سے اونچی نہیں کرنا چاہیے۔ نہ ان کا نام لے کر یاد و مخاطب کرنا چاہیے۔ کسی کام میں ان سے پہل نہیں کرنا چاہیے اور نہ ان کے مقابلے میں خود کو نمایاں کرنے کی کوشش کرنی چاہیے۔ اسی طرح اس بات کو بھی ملحوظ رکھنا چاہیے کہ اگر والدین غیر شرعی امور کے مرتکب ہوں تو ان کے سامنے امر بالمعروف نہی عن المنکر کے فریضہ کی ادائیگی کے وقت بھی ادب و احترام اور نرمی و ملائمت کی راہ اختیار کی جائے اور ایک دفعہ کہنے پر وہ باز نہ آئیں تو پھر سکوت اختیار کر لیا جائے اور ان کے حق میں دعاء

واستغفار کرتے رہنا چاہیے۔ آخر میں خداوند عالم سے دعا ہے کہ ہمیں قرآن کو سمجھنے اور اس پر عمل کرنے کی توفیق عطا فرمائیے اور والدین کی اطاعت کرنے کی توفیق عطا کرے۔

منابع

قرآن مجید

نہج البلاغہ، ترجمہ: علامہ نقن صاحب، مرکز افکار اسلامی، ۲۰۱۸ء

قاسمی کیرانوی، مولانا وحید الزمان (مترجم: مولانا وحید الزمان قاسمی کیرانوی) القاموس الوحید، کراچی:

ادارہ اسلامیات، بیج: اول۔ ۱۴۲۲ھ، جون ۲۰۰۱

ابن زکریا (مترجم: شہاب الدین ابو عمرو) معجم المقالیس فی اللغۃ، لبنان: دار الفکر

قاضی عبدالنبی احمد نگری، جامع العلوم فی اصطلاحات الفنون الملقب بدستور العلماء، بیروت: بی، نا، ج: دوم،

۱۹۷۵م

سید علی نقی نقوی، مقدمہ قرآن (لاہور: معراج کمپنی، بیج: اول، ۲۰۱۳)

الحویزی عبدعلی، مترجم: علامہ محمد حسن جعفر، (لاہور، منہاج الصالحین، بیج: ۲۰۰۷) تفسیر نور الثقلین

مکارم ناصر، مترجم: سید صفدر حسین نجفی، (لاہور، مصباح القرآن ٹرسٹ، بیج: ۱۴۱۷ھ) تفسیر نمونہ

محمد باقر مجلسی، بحار الانوار، دار السلامیہ، بیروت ۲۰۰۰

محمد ری شہری، میزان الحکمیۃ (محمد علی فاضل)، مصباح القرآن لاہور، ۲۰۰۶ء

جعفر سبحانی، قرآن کا دائمی منشور (صفدر حسین نجفی) مصباح القرآن لاہور، ۲۰۰۳ء

شرح فشرده نہج البلاغہ آیت اللہ مکارم، دار السلامیہ قم ایران، ۲۰۰۵ء

ابی عبد اللہ محمد بن یزید ابن ماجہ القزوینی، سنن ابن ماجہ (مترجم: مولانا محمد قاسم امین) ، حدیث:

۳۸۷۱، مکتبہ العلم، لاہور، سن

الصدوق، ابی جعفر محمد بن علی ابن بابویہ، من لایحضرہ الفقہ، ج ۲، باب الحقوق، موسسۃ الاعلیٰ للطبوعات،

بیروت، ۱۶۰۶ھ بمطابق ۱۹۸۶

درس زندگی، تالیف آیت اللہ العظمیٰ ناصر مکارم شیرازی (مترجم: حجۃ الاسلام والاسلمین مولانا غلام حسین

اسدی، محمد علی فاؤنڈیشن اسلام آباد، ۲۰۰۲ء

